



بېرته لار شه او لمونځ وکړه، ځکه تا لمونځ نه دی کړی

له ابو هريره - رضي الله عنه - څخه روايت دی چې: رسول الله ﷺ مسجد ته داخل شو نو يو سړی راغی، لمونځ يې وکړ او پر رسول ﷺ ئې سلام واچاوه، رسول ﷺ ورته وويل: «بېرته لار شه او لمونځ وکړه، ځکه تا لمونځ نه دی کړی»، سړی بېرته ولاړ او لمونځ يې وکړ بيا راغی او پر رسول ﷺ ئې سلام واچاوه، رسول ﷺ ورته بيا وويل: «بېرته لار شه او لمونځ وکړه، ځکه تا لمونځ نه دی کړی»، دا (عمل) درې ځلې تکرار شو، سړی وويل: «زما دې په هغه ذات قسم وي چې ته يې په حقه رالېرلی يې چې له دې يې ښه نه شم کولی، نو رازده يې کړه، رسول الله ﷺ ورته وويل: «کله چې لمانځه ته ودرېدې نو تکبير ووايه، بيا د قرآن هغه برخه ولوله چې درته آسانه وي، بيا رکوع وکړه تر څو په رکوع کې سکون ومومې، بيا پورته شه تر څو په قيام کې اعتدال رامنځته شي، بيا سجده وکړه تر څو په سجده کې سکون ومومې، بيا پورته شه تر څو په ناسته کې سکون ومومې، او «دا (کړنې په پاتې) ټول لمونځ کې ترسره کړه».

[صحيح] [متفق عليه دی]

نبي ﷺ جومات ته ننوت، نو ورپسې يو سړی داخل شو او دوه رکعتو لمونځ يې په بېره ادا کړ چې نه يې په ولاړه، نه رکوع او نه سجده کې اطمینان درلود، دا په داسې حال کې چې نبي ﷺ د هغه لمانځه ته کتل، نو کله چې سړی د نبي ﷺ خواته راغی چې هغه د جومات په يوه څنډه کې ناست و، نو سلام ئې وکړ، نبي ﷺ يې سلام ته ځواب ورکړ او ورته وپې ويل: بېرته ولاړ شه او لمونځ دې بيا ادا کړه، ځکه تا لمونځ نه دی کړی. سړی بېرته ولاړ او په بېره يې لمونځ وکړ لکه څنگه يې چې مخکې کړی و، بيا راغی او رسول ﷺ ته يې سلام وکړ، رسول ﷺ ورته وويل: بېرته لار شه او لمونځ وکړه؛ ځکه تا لمونځ نه دی کړی، دا کار يې درې ځلې تکرار کړ. سړی وويل: «په هغه ذات قسم چې ته يې په حقه راستولی يې، له دې يې ښه نه شم کولی، ما ته يې رازده کړه، رسول الله ﷺ ورته وفرمايل: کله چې لمانځه ته ودرېدې نو تکبيره الاحرام ووايه، بيا فاتحه ولوله او هغه چې درته آسان وي، بيا رکوع وکړه تر څو په رکوع کې سکون ومومې؛ خپل لاسونه پر زنگونو کېږده، شا وغځوه او رکوع وکړه، بيا پورته شه او خپله شا سيده کړه ترڅو هډوکي خپل ځای ته ورسېږي او په قيام کې اعتدال رامنځته شي، بيا سجده وکړه تر څو په سجده کې مطمئن شي؛ خپل تندي او پوزه، لاسونه، زنگونونه او د پښو نوکان په ځمکه ولږوه، بيا پورته شه ترڅو په ناسته کې سکون ومومې دا کارونه په هر رکعت کې تکرار کړه.

<https://sunnah.global/hadeeth/ps/show/3185>

